

Il-Papa Franġisku jistieden lilna lkoll matul ix-xahar ta' Ottubru sabiex flimkien nitolbu biex ir-Reliġjużi kkonsagrati, irġiel u nisa, jieħdu inizjattivi konkreti biex ikunu preżenti fost il-fqar, l-emarginati u dawk li m'għandhomx vuċi fis-soċjetà.



Qari: *Minn omelija tal-Papa Franġisku fil-Katidral ta' San Patrizju, New York fis-sena 2015*

Imma, jekk aħna onesti, nafu kemm faċilment dan l-ispirtu ta' ħidma ġeneruża u sacrifiċċju personali jista' jiġi fġat..... u jiddgħajfilna matul il-mixja tagħna ta' rġiel u nisa kkonsagrati, u mbagħad jiddallam il-faxxinu, l-għożża u s-sens ta' stagħġib ta' dik l-ewwel laqgħa ma' Ġesù Kristu.

Il-periklu jitfaċċa meta nibdew ngħiru għall-ħin liberu tagħna, meta naħsbu li jekk ikollna madwarna l-kumdità tad-dinja, nistgħu naqdu aħjar. Il-problema ta' dan il-mod ta' raġunar hi li jista' jdallam il-qawwa tas-sejħha li Alla jagħmlilna kuljum għall-konverżjoni, għal-laqgħa tagħna miegħu. Ftit ftit imma, bla dubju, jibda jonqos l-ispirtu tagħna ta' sacrifiċċju, l-ispirtu ta' ċaħda u ta' ħidma ħawtiela. U jbiegħed minna wkoll lin-nies li qed tbatu bil-faqar materjali u jkollha tagħmel sacrifiċċji ikbar minn tagħna, bla ma hi kkonsagrata. Il-mistrieħ hu bżonn, kif inhuma l-mumentu ta' ħin liberu u ta' tiġdid personali, imma rridu nitgħallmu kif nistrieħu b'mod li japprofondixxi iżjed ix-xewqa tagħna li naqdu b'ģenerożità. Li nkunu qrib tal-foqra, tar-refuġjati, tal-immigranti, tal-morda, tal-isfruttati, tal-anzjani li jbatu s-solitudni, tal-ħabsin u ta' tant foqra oħra ta' Alla, dan jgħallimna tip ieħor ta' mistrieħ, iżjed Nisrani u ġeneruż.

Mulej tiegħi u Alla tiegħi. Int il-kenn u s-serħan tiegħi.

Mingħajrek faċli naqbad it-triq tan-niżla...

it-triq li twassalni biex naħseb fija nniffsi

u biex ninsa x'jiġifieri li nuri solidarjetà ma' dawk ta' madwari.

Mulej, il-Papa ma jjeqaf qatt jiġbdilna l-attenzjoni

fuq il-foqra, il-morda, l-anzjani, ir-refjuġati,

u fuq kull min qiegħed ibati xi forma ta' esklużjoni.

Kemm hu faċli li tagħlaq għajnejk għall-bżonnijiet tagħhom,

li twarrabhom u twebbes qalbek għalihom!
Mulej, dan xi kultant ma jiġrix biss lilna,
iżda jista' jiġri wkoll lil min wieġeb għas-sejha
li jhobbok, partikolarment fil-foqra u fl-abbandunati.
Għalhekk, matul dan ix-xahar il-Papa qed jistedinna
sabiex nitolbu biex ir-Reliġjużi kkonsagrati, irġiel u nisa,
jieħdu inizjattivi konkreti biex ikunu preżenti
fost il-fqar, l-emarġinati u dawk li m'għandhomx vuċi fis-soċjetà.
Kemm hu faċli li nħarsu lejn ir-reliġjużi,
sew rġiel kif ukoll nisa, u nikkritikawhom!
Donnu li ninsew li dawn huma bnedmin tad-demmi u l-laħam bħalna.
Nitlobuk Mulej sabiex inti tgħin hom ħalli jsaħħu l-impenn tagħhom
u jiġgeddu fl-ispirtu tal-għotja għall-oħrajn,
biex b'hekk ikunu xhieda aktar qawwija u ċara
tal-imħabba kbira tiegħek u tal-Evangeliu fid-dinja tal-lum.
Mulej, nitlobuk biex, minkejja l-għejja, il-qtigħ ta' qalb,
u d-diffikultajiet li jiltaqgħu magħhom,
huma jagħrfu jintelqu f'idejk.
Agħtihom il-kuraġġ biex iħalluk tmexxihom f'mergħat kollha ħdura,
fejn huma jsibu l-kenn, il-mistrieħ u l-kuraġġ
biex jissoktaw bil-ħidma tagħhom fost il-fqar,
l-emarġinati u dawk li m'għandhomx vuċi fis-soċjetà.
Agħtihom l-għajnuna ħalli japprezzaw dejjem iżjed is-sejha tagħhom
biex b'hekk ikunu jistgħu dejjem jirringrazzjawk u jhobbuk
u b'hekk jaqdu l-missjoni tagħhom bil-ferħ u bil-generożità.

KANT

Qari:

Sor Anastasja Gill, li għandha ħamsin sena, bdiet il-missjoni tagħha fl-ikbar ħabs fl-Indja, xi ftit snin ilu. Liebsa sari kulur beige, din is-soru hija figura familjari fit-Tihar Central Prison li jinsab fi New Delhi. Sor Anastasja hija sinjal ta' tama għall-prigunieri foqra li ilhom għal żmien twil jistennew li tinqatgħalhom il-kawża. Hija qalet li wħud jibqgħu maqfula l-ħabs anki wara li jkunu tawhom

il-permess li joħorġu bi pleġġ, minħabba li ma jkunux jistgħu jħallsu s-somma tal-flus tal-pleġġ. Sor Anastasja hija avukata tal-kriminal u għandha permess speċjali biex tidhol fil-ħabs, fejn regolarment toffri għajnuna legali lill-priġunieri li jkunu fil-bżonn. Hi qalet li huma ma għandhom lil ħadd min jieħu ħsieb il-każijiet tagħhom. Meta rat li ma tantx kienu jafu dwar il-proċeduri legali, hi bdiet tagħmel 'role-playing' ġol-ħabs biex tgħallem lill-ħabsin dwar is-sistemi legali u tal-qorti. Hi tirreċta xeni qosra, u turihom fejn ikun l-imħallef u kif jaħdmu l-proċeduri tal-qorti sabiex huma jħossuhom kunfidenti meta jidhru f'awla tal-qorti. Hi wkoll tispjega lill-priġunieri dwar id-drittijiet tagħhom u kif għandhom jipprezentaw il-fatti tal-każijiet tagħhom lill-imħallfin. S'issa Sor Anastasja diġà għenet 800 persuna biex jew joħorġu fuq pleġġ jew biex jinħelsu mill-ħabs. Hi tidher ukoll fil-qorti f'isem dawk il-ħabsin li jkunu fqar jew abbandunati minn qrabathom, u li ma jifilħux iħallsu għal avukat.

Mulej, kemm hawn min wieġeb għas-sejha tiegħek b'mod konkret, bħal ma qed tagħmel Sor Anastasja, u li jħobbuk partikolarment fil-foqra u fl-abbandunati. Kemm hawn saċerdoti u sorijiet li jaħdmu fis-skiet, fost l-emarġinati u dawk li m'għandhomx vuċi fis-soċjetà, bla ma jdoqqu t-trumbetti biex ixandru l-ħidma tagħhom. Mulej, nitolbuk sabiex tqawwihom ħalli jibqgħu mimlija b'entuzjażmu u fervur biex jaqdu l-missjoni tagħhom ta' fejda fost il-fqar u dawk li huma abbandunati mis-soċjetà. Nitolbuk ukoll sabiex tkun magħhom meta jkunu għaddejja minn mument diffiċli, u mument ta' skuraġġiment, kif ukoll ta' għejja u solitudni. Għinhom, Mulej, ħalli jħossuk dejjem qrib tagħhom, ħalli jagħrfu jaf dawk b'għajnejhom magħluqa minkejja li jiltaqgħu ma' diffikultajiet kbar, huma u jwettqu l-missjoni tagħhom. Nitolbuk ukoll, Mulej, għas-saċerdoti u s-sorijiet fil-parroċċi tagħna, li qed jieħdu inizjattivi konkreti biex jgħinu lil min għaddej minn żmien diffiċli.

X'hasra Mulej li xi kultant inkunu aħna l-membri fil-parroċċa stess li nfixklu din il-ħidma billi, minflok ma nagħtu daqqa t'id, b'xi mod nagħmlu l-bsaten fir-roti fit-twettiq ta' din il-ħidma. Jalla aħna wkoll ma nibżgħux nieħdu inizjattivi konkreti biex, fil-ħajja tagħna ta' kuljum, inkunu preżenti fost il-fqar u l-emarġinati u dawk li m'għandhomx vuċi fis-soċjetà.

KANT

Nitolbu flimkien

Mulej Ġesu', nitolbuk sabiex is-saċerdoti u r-religjużi kkonsagrati, irġiel u nisa, ikollhom il-kuraġġ li jkunu xhieda ħajja tal-kelma tiegħek u biex ikomplu jikbru fil-fidi u jipperseveraw fil-għażla tagħhom li jpoġġu ħajjithom f'idejk għas-servizz tal-oħrajn.

Nitolbu Ismagħna nitolbuk Mulej.

Nitolbuk ukoll sabiex iktar żgħażaġħ iwieġbu għas-sejħa tiegħek biex ikunu preżenti fost il-fqar, l-emarġinati u dawk li m'għandhomx vuċi fis-soċjetà.

Nitolbu ... Ismagħna nitolbuk Mulej.

Nitolbuk Mulej, sabiex is-saċerdoti u r-religjużi kkonsagrati li huma msejħa biex jimxu fuq il-passi tiegħek, isibu fis-sejħa tagħhom il-ferħ u s-serħan li jiġi mill-għaqda tagħhom miegħek biex b'hekk huma jdawlu lill-oħrajn.

Nitolbu ... Ismagħna nitolbuk Mulej.

Mulej, il-Papa qal lir-religjużi li "jeħtieġ li noħorġu biex nagħmlu esperjenza tad-dilka tagħna, tal-qawwa tagħha u tal-effikaċja tagħha li ssalva: fil-periferija fejn hemm it-tbatija, fejn hemm demm imċarċar, hemm għama li jixtieq jara, u ilsiera ta' tant sidien kiefra". Għin, Mulej, lir-religjużi kkonsagrati biex huma jkunu lesti li jwieġbu għal din is-sejħa li qed jagħmlilhom il-Papa Franġisku.

Nitolbu ... Ismagħna nitolbuk Mulej.